



Il-Festi ta' Santa Katarina V.M. *Fil-bidu tas-Seklu Għoxrin*

kitba ta' Angelo Schembri

F'kull Għassa tal-puluzija mxerreda madwar pajjiżna, jinżammu Reġistri msejha tal-Okkorrenzi, li fihom jiġu mnizzla r-rapporti li jidhlu ta' kuljum. Din kienet u tibqa' prattika tajba biex jiġu dokumentati l-illegalitajiet. Ovvjament li r-rapporti li jsiru lill-Puluzija mhux ser ikunu dwar affarijiet sbieħ jew li jnisslu l-ferħ, iżda minnhom, illum il-ġurnata nistgħu nevalwaw aħjar il-ħajja ta' niesna fl-imġhoddi mbieġhed. Mhux l-intenzjoni ta' dil-kitba li ncaqlaq it-trab li laħaq qagħad fuq medda ta' mitt sena, iżda tiskanta minn sempliċi rapport kemm joħorgu fatti li jkunu tassew dokumentati. L-Għassa tal-puluzija fiż-Żurrieq sa minn dejjem kienet waħda distrettwali, jiġifieri li jkollha l-għases l-oħrajn tal-madwar jiddependu minnha u jirrispondu lilha. Għalhekk l-għassa taż-Żurrieq kienet u għadha tiġbor l-irhula ta' Ħal Kirkop, Ħal Safi, l-Imqabba u l-Qrendi u r-Reġistri tal-Okkorrenzi li semmejt fil-bidu jixhdu kulma kien isehh f'dawn il-ħamest irhula rurali fin-nofsinar ta' Malta. Sa sentejn ilu, dawn ir-Reġistri kienu jinżammu fi kmajra fil-binja tal-Għassa fi Triq Santa Katarina V.M., ftit passi 'l bogħod mill-Parroċċa ddedikata lilha. F'Settembru 2013, bit-tħabrik tal-Arkivista Nazzjonali s-Sur Charles Farrugia, dawn ir-reġistri ttejdu fl-Arkivji Nazzjonali tar-Rabat biex ikunu jistgħu jiġu kkonsultati mill-pubbliku u jintużaw għar-riċerka bl-akbar kumdità. Dan kien li wassalni biex nibda nirriċerka dawn ir-reġistri, u minkejja li l-ewwel tiftix għamilto fuq ir-raħal fejn ngħix, spicċajt żidt miegħu tlett irhula oħra. (1) Ħafna mill-okkorrenzi huma ta' xejra normali għal dak iż-żmien. Jissemmew fost l-oħrajn: ġlied bejn in-nies fit-toroq, dagħa jew kliem ħazin fil-pubbliku, rimi ta' ilma maħmuġ barra, karettuni mingħajr fanali li jithallew barra mal-lejl u mwiet ta' annimali li jittieħdu fl-inċineratur ta' San Vincenz għall-ħruq. Imbagħad hemm każi li jżidu fil-gravità tagħhom bħall-qtil, theddid, ittri anonimi u bombi ma' residenzi, vendikazzjonijiet u serq. Eżempju ta' serqa kien ir-rapport li nkiteb fil-21 ta' Settembru 1910 meta l-Arċipriet Dun Emanuele Mifsud avża lill-Ispettur A. Naudi, li bejn is-6 u s-7 ta' dik l-għodwa, sab nieqes id-disinn tal-pulptu li kien imdendel għall-wiri fis-Sagristija tal-Knisja Arċipretali.

Ovvjament, l-inċidenti fi żmien il-festi ma kinux jonqsu u huwa dan l-iżjed li nteressani niġbor minn dawn l-Okkorrenzi. Irridu nżommu quddiem għajnejna li l-bidu tas-seklu għoxrin kien wieħed li ra l-festi titulari u daww sekondarji jibdeu il-konfronti bejniethom sforz il-pika li nibtet ftit snin



qabel. Mir-rapporti li segwejt fiż-Żurrieq, Hal Kirkop, l-Imqabba u l-Qrendi, joħroġ ċar li fil-ġranet ta' qabel ma kienu jiġu ċelebrati l-festi f'dawn l-irhula, kien jįzdied il-ġlied bejn gruppi ta' nies fit-toroq. Ovvjament, l-Okkorrenzi ma jispeċifikawx ir-raġuni tal-ġlieda xi tkun, iżda nemmen li dal-ġliediet kienu mezz li bih il-poplu juri l-lealtà lejn il-partit tal-festa li sar jiffavorixxi. Fil-każ taż-Żurrieq sibt saħansitra ġlieda simili bejn madwar erbghin raġel! Dawn ir-Registri tal-Okkorrenzi fid-distrett tagħna bdew jinżammu sa mis-sena 1900 u proprju tliet snin wara, fl-1903, sibt l-ewwel rapport rilevanti għall-Festa ta' Santa Katarina V.M.. Fl-4 ta' Novembru 1903 saret tftixxija f'kamra fl-għelieqi fiż-Żurrieq u nstab li fiha kien qiegħed jinħadem in-nar illegalment. Minn din il-kamra, ġew elevati numru ta' murtali tal-kulur u murtali tal-bomba. Nota fil-ġenb ta' dar-



rapport tgħid li din il-kamra hija proprjetà ta' Dun Paolo Saydon u li l-muftieħ tagħha kien għand ċerta Paola Bondin tal-Bait, li binha Carmelo kien wieħed mill-grupp li kellhom aċċess għal din il-kamra. Ftit iżjed 'l isfel minn dan ir-rapport, inkiteb ieħor fl-istess ġurnata li jgħid li l-Puluzija ġabru iżjed murtali, fosthom 672 bomba tal-putassa (2) mir-residenza 70, Strada Britannica, li wkoll kienet ta' Dun Paolo Saydon. Dawn il-murtali kienu qegħdin jinżammu hemmhekk mingħajr permess tas-Supretendent tal-Puluzija. Wieħed jikkonkludi li dan in-nar kien qiegħed jinħadem għall-Festa ta' Santa Katarina V.M. għal żewġ raġunijiet: id-data peress li t-tftixxijiet saru fil-bidu ta' Novembru, meta madwar tlett ġimgħat wara kellha tiġi ċelebrata l-Festa fl-25 tax-xahar, u wkoll isem is-saċerdot Dun Paolo Saydon li kien Prokuratur tal-Festa ta' Santa Katarina. (3) Wieħed jasal jammira l-involviment ta' dan is-saċerdot, li kkonċedat r-residenzi tiegħu biex filhom jinħadem u jinħażen in-nar, sforz kemm kien imħegġeg lejn il-Festa tal-Parroċċa. Dal-fatt ta' nar li jinħadem f'postijiet fil-pubbliku mingħajr permess, sibtu komuni anke fl-irhula l-oħra li semmejt iżjed qabel. Hadd ma kien għadu ħolom b'postijiet tan-nar kif nafuħom illum. Fattur ieħor li joħroġ minn dawn ir-rapporti huwa, li l-Puluzija, qabel kull festa li kienet tiġi ċelebrata fl-irhula, kienet tagħmel tftixxijiet f'diversi djar u għelieqi ta' partitarji prominenti, u f'ħafna mill-każi, r-riżultat kien ikun fl-affermattiv u jiġu kkonfiskati l-murtali u l-materjal pirotekniku li kienu jinstabu.

Każ ieħor interessanti li ġie rrapportat, seħħ lejliet il-Festa ta' Santa Katarina V.M. fl-24 ta' Novembru 1912, meta Giovanni Mallia, magħruf bħala il-Bizlech, kiser il-paċi pubblika bl-għajjat. Aġħar minn hekk, Mallia tefa' t-tank tal-aċetilena li kien idawwal l-Ark Trijonfali fi Piazza Maggiore, b'mod li dan ġie dlam ċappa waqt li fl-istess Pjazza kien qed jiġi esegwit programm mużikali minn banda. Ovvjament dan l-aġir wasslu

biex kellu xi jgħid mal-Ispettur A. F. Inglott waqt il-qadi ta' dmirijetu u kompla ggrava s-sitwazzjoni billi xewwex in-nies kontra l-Ispettur Inglott. Xehdu kontra Giovanni Mallia, l-Arċipriet Emmanuele Mifsud, Dun Giuseppe Farrugia (il-Lasta) (4) u Dun Paolo Saydon. Eżattament sena wara dal-każ, f'lejljet il-Festa tal-1913, jerga' jsehħ incident ieħor fl-istess Piazza Maggiore. Waqt li folla ta' nies kienet qed tassisti għall-murtali li bdew jiġu mtella' mill-ġnien tac-Circolo Santa Caterina, murtal minnhom waqa' fin-nies u sploda f'nofshom. Fortunatament it-tmienja minn nies li wegġgħu, kellhom biss ġriehi ta' natura ħafifa. Jisemmew Rosa Schembri tan-Nekus, Maria, Francesca u Concetta Mangion ta' Beneditt, Salvatore Cachia ix-Xtaila, Caterina Mangion tal-Lellex, Carmela Abdilla ta' Pupoll u Concetta Caruana tal-Bandu. Immedjatament kif sehħ dan l-incident, il-Pulizija waqqfu



l-hruq tan-nar u kkonfiskaw kwantità kbira ta' murtali. Minn rapporti bħal dan wieħed jieħu wkoll idea tal-laqmijiet taż-Żrieraq. (5) Każ ieħor xejn sabiħ jiġi rrapportat għal darb oħra mill-Arċipriet Emmanuele Mifsud lill-Ispettur Gauci fit-23 ta' Lulju 1917. L-Arċipriet jgħid li fil-lejl ta' qabel, persuni mhux magħrufa kissru ħġieġa minn niċċa tal-istatwa titulari ta' Santa Katarina V.M. fil-Knisja Arċipretali u minn vetrina li kienet fl-istess niċċa, serqu xi ċrieket u msielet. Ir-rapport jgħid li dil-vetrina kellha fiha bosta deheb u fidda bħala donazzjonijiet votivi taż-Żrieraq lill-Patruna tagħhom. Dar-rapport ġie mgħoddi lill-Maġistrat tal-Għassa Dr. Giovanni Battista Mifsud li għamel inkjesta fuq il-post, jigifieri fil-Knisja stess. Ir-rapport jintemm jgħid li kienu għadhom mhux magħrufa l-kwantità, il-valur u l-għamla tal-oġġetti misruqa. Minn dar-rapport wieħed jimmaġina li n-niċċa tal-istatwa titulari ta' Santa Katarina V.M. ma kinitx kif nafuha llum, fi kliem ieħor ħġieġa waħda shiħa, iżda aktarx kienet simili għal dawk li hemm fl-Oratorju, jigifieri ħġieġa mdaqqs fin-nofs u oħrajn iżgħar t'għamla rettangolari mdawwrin magħha.

Kemm il-Festa ta' Santa Katarina V.M. kienet sa minn dejjem l-okkażjoni prinċipali tar-raħal, jixhduh diversi rapporti li kienu jidhlu fil-jiem tal-festa tagħha, fejn diversi Żrieraq kienu jirrapportaw li tilfu jew insterqilhom id-deheb li kienu jkunu lebsin. Din kienet waħda mill-użanzi ta' niesna li għall-okkażjonijiet spċjali jizzejnu bid-deheb kollu li kien ikollhom. Dawn ir-Reġistri tal-Okkorrenzi huma fatti dokumentati li sehħew tassew u li jkomplu jittgħu iżjed dawl fuq l-istorja tal-irħula tagħna u l-festi tagħhom. J'Alla artikli bħal dan u oħrajn, iservu biex tkompli dejjem tingabar iżjed storja minsija mal-medda tas-snin u jnisslu nostalgija u kburiya bl-istorja għanja tal-Festa tal-Patruna taż-Żrieraq Santa Katarina Vergni u Martri ta' Lixandra.



Referenzi:

1. Ir-riċerka li għamilt f'dawn ir-registri tal-okkorrenzi s'issa giet ippubblikata f'ħames artikli: 'Għelt il-Koppin fil-Bidu tas-Seklu Għoxrin' f'Soċjetà Mużikali San Ġużepp Hal Kirkop Festi 2014 u 2015, 'Il-Qrendi u l-Festa Titulari tal-Assunta mal-Qalba tas-Seklu Għoxrin' f'Soċjetà Mużikali Santa Marija Qrendi Festi 2014 u 2015 u 'L-Imqabba ta' Mitt Sena ilu' f'Soċjetà Mużikali Madonna tal-Ġilju Mqabba Festa 2015.
2. Il-putassa hija materjal splussiv użat fl-arti piroteknika bħalma huma l-perklorat u l-antimonju fost l-oħrajn.
3. Dun Pawl Saydon, magħruf bħala Tal-Pirjola, nħatar Prokuratur tal-Knisja Arċipretali f'Jannar 1887 u għamel 45 sena sa ma miet fl-1932 f'din il-kariga. Flimkien mal-Arċipriet Dun Manwel Mifsud, huwa kien strumentali għal numru kbir ta' proġetti ta' tisbiħ fit-Tempju Katarinjan u anke f'opri sagri biex jintużaw għall-Festa tal-Parroċċa. Fosthom nista' nsemmi l-Ostensorju tant sabiħ tal-fidda ddisinjat mill-Kappillan ta' Hal Kirkop Dun Ġużepp Barbara D.D. fl-1901 u l-apparat pontifikali fl-1903 u l-1904 ddisinjat minn Luigi Portelli u Arturo Galdes. Dun Pawl Saydon, flimkien m'oħtu Grezz Farrugia ħallsu għall-ispiza tal-Induratura mill-ġdid li saret minn Frangisku Coleiro fl-1915, liema nduratura dis-sena qed jiffakkar iċ-Ċentinarju mindu saret din is-sena. Għal iżjed tagħrif dwar Dun Pawl Saydon u l-ħidma sfiqa u bla heda tiegħu b'risq il-Parroċċa u l-Festa ta' Santa Katarina V.M. ara: Anthony Mangion f'Santa Katarina il-Festa u s-Soċjetà Mużikali tagħha fiż-Żurrieq - paġni 171 – 183.
4. Dun Ġużepp Farrugia, saċerdot Żurrieqi minnNigret kien Kappillan tal-Isptar Mentali. Magħruf bħala l-'Lasta' minħabba l-istatura twila ta' persuntu. Poeta tajjeb u kittieb ta' diversi kotba tal-Mogħdija taż-Żmien li ġew ippubblikati fil-bidu tas-seklu għoxrin.
5. Fil-magġoranza tal-każi tal-laqmijiet li ltqajt magħhom fit-tlett irħula l-oħra li koprejt, il-laqmijiet tal-familji għadhom l-istess u f'każi ta' ġlied bejn partitarji tal-festi opposti, dawn jagħtuk indikazzjoni tal-festa li jiffavorixxu. F'każi oħrajn fosthom Hal Kirkop, diversi laqmijiet intilfu mas-snin jew inbidlu għal oħrajn godda.

